

ශ්‍රී ලංකා රාජ්‍ය ඖෂධ නීතිගත සංස්ථාව - 2012

1. මූල්‍ය ප්‍රකාශන

1.1 තත්ත්වගණනය කළ මතය

මෙම වාර්තාවේ 1.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශනවලින් 2012 දෙසැම්බර් 31 දිනට ශ්‍රී ලංකා රාජ්‍ය ඖෂධ නීතිගත සංස්ථාවේ මූල්‍ය තත්ත්වය සහ ව්‍යුහගත අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

1.2 මූල්‍ය ප්‍රකාශන පිළිබඳ අදහස් දැක්වීම.

1.2.1 ගිණුම් ප්‍රතිපත්ති

වෛද්‍ය සැපයීම් අංශයේ වසර 05 ඉක්මවූ ණය ගැනි ශේෂ මත හා වෛද්‍ය සැපයීම් අංශය හැර වසරක් ඉක්මවූ අනෙකුත් වෙළඳ ණයගැනි ශේෂ මත සියයට සියයක බොල් හා අධිමාන ණය ප්‍රතිපාදනයක් සිදුකර තිබුණද, එම ප්‍රතිපාදනය මූල්‍ය ප්‍රකාශනවල හෙළිදරව් කර නොතිබුණි.

1.2.2 ගිණුම්කරණ අඩුපාඩු

පහත සඳහන් නිරීක්ෂණයන් කරනු ලැබේ.

(අ) සෞඛ්‍ය සේවා අධ්‍යක්ෂකව සැපයූ ඖෂධ හා ශල්‍ය උපකරණවලට අදාළව 2006 වර්ෂයේ සිට 2011 වර්ෂය සම්බන්ධයෙන් වූ රු.156,164,310ක සහ සමාලෝචිත වර්ෂයට අදාළ රු. 1,953,152ක හර පත්‍ර ගිණුම් ගත නොවීමේ හේතුවෙන් සමාලෝචිත වර්ෂය අවසානයට ණයගැනියෝ හා රඳවාගත් ලාභය රු. 158,117,462 බැගින් අඩුවෙන් ගිණුම් ගත කර තිබුණි.

(ආ) 2007 වර්ෂයේ සිට 2012 වර්ෂය දක්වා සෞඛ්‍ය සේවා අධ්‍යක්ෂකව අලෙවි කරන ලද රු. 686,191,229 ක් වටිනා ඖෂධ හා ශල්‍ය උපකරණ තොග මාර්ගස්ථ තොග ලෙස ගිණුම් ගත කර තිබුණි.

(ඇ) වෛද්‍ය සැපයීම් අංශයෙන් ප්‍රතික්ෂේපකල වටිනාකම රු.189,893,482ක් වූ ඖෂධ හා ශල්‍ය උපකරණ වලින් රු.132,212,356ක් වටිනා ඖෂධ හා ශල්‍ය උපකරණ අලෙවි කළ නොහැකි තත්ත්වයට පත්ව තිබුණු අතර ඒ වෙනුවෙන් රු.141,121,163ක ප්‍රතිපාදනයක් සැලසීම හේතුවෙන් රු.8,908,807ක අධි ප්‍රතිපාදනයක් සලසා තිබුණි.

1.2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණයන් කරනු ලැබේ.

- (අ) අධ්‍යක්ෂ මණ්ඩල තීරණයක් අනුව, බෙදාහරින්නන් 49ක් අතුරින් තෝරාගත් බෙදාහරින්නන් 16 දෙනෙකුට අනුමත ණය සීමාවෙන් සියයට 75ක අතිරේක ණය පහසුකම් සපයා තිබූ අතර සමාලෝචිත වර්ෂයේදී ලබාදී තිබූ මුළු ණය ප්‍රමාණය රු.මිලියන 127 ක් විය. තවද අතිරේක ණය පහසුකම් ලබාගත් බෙදාහරින්නන් පසුදෙනෙක් සහ අනුමත ණය පහසුකම් ලබාගත් බෙදාහරින්නන් පස්දෙනෙක් ඇතුළුව බෙදාහරින්නන් 10 දෙනෙකුට එම ණය සීමාව ඉක්මවා එකතුව රු.මිලියන 13.6ක ණය පහසුකම් ලබාදී තිබුණි.
- (ආ) නියෝජිත ආයතන 80 න් තෝරාගත් ආයතන 08 ක් සඳහා ඉහත අධ්‍යක්ෂ මණ්ඩල තීරණය අනුව අනුමත ණය සීමාවෙන් සියයට 75ක අතිරේක ණය පහසුකම් ලබා දී තිබූ අතර එසේ ලබාදී තිබූ මුළු ප්‍රමාණය රු. මිලියන 4.2 ක් විය. තවද අතිරේක ණය පහසුකම් ලබා දී තිබූ ආයතන 08න් දෙකක් සහ අනුමත ණය පහසුකම් ලබාගෙන තිබූ ආයතන 07ක් ඇතුළුව ආයතන 09කට එම ණය සීමාවන් ඉක්මවා එකතුව රු. මිලියන 1.2ක ණය පහසුකම් ලබාදී තිබුණි.
- (ඇ) ඔසුසල් මහින් ඖෂධ අලෙවි කිරීමේදී ගනුදෙනු කරුවන් 22 දෙනෙකුට අනුමත ණය සීමාවන් ඉක්මවා ණය පහසුකම් ලබා දී තිබූ අතර එම ප්‍රමාණයන් වල එකතුව රු. මිලියන 2.5 ක් විය.
- (ඈ) ඉදිරිපත් කරන ලද මූල්‍ය ප්‍රකාශන අනුව සංස්ථාවේ 2012 දෙසැම්බර් 31 දිනට රු. මිලියන 11,369 ක් වූ මුළු වෙළඳ ණයගැතියන්ගෙන් රු. මිලියන 11,108 ක් රාජ්‍ය හා අර්ධ රාජ්‍ය ආයතන වලින් සමන්විත විය. එය මුළු වෙළඳ ණයගැතියන්ගෙන් සියයට 97.8 ක් විය. තවද, එම වෙළඳ ණයගැතියන්ගෙන් රු. මිලියන 10,821 ක් සෞඛ්‍ය සේවා අධ්‍යක්ෂකට කළ සැපයීම් වෙනුවෙන් ලැබිය යුතු මුදල් වූ අතර එය මුළු වෙළඳ ණය ගැතියන්ගෙන් සියයට 95.2 ක් විය.
- (ඉ) වෛද්‍ය සැපයීම් අධ්‍යක්ෂකගෙන් අය විය යුතු රු. මිලියන 10,821 න් වසර 1 ට වඩා වැඩි ණය ගැති ශේෂය රු.මිලියන 2,177 ක ව අතර වසර 05 ට වඩා වැඩි ණයගැති ශේෂය රු.මිලියන 552ක් විය.
- (ඊ) පොද්ගලික ආයතනවලින් ලැබිය යුතු වසරක් ඉක්මවූ එකතු ණයගැති ශේෂය රු. මිලියන 10 ක් වූ අතර වසර 05 ට වඩා වැඩි එකතු ණයගැති ශේෂය රු. මිලියන 0.8ක් විය.

1.2.4 විගණනය සඳහා සාක්ෂි නොමැතිවීම

පහත සඳහන් ගිණුම් විෂයයන් ඉදිරියෙන් දක්වා ඇති සාක්ෂි විගණනයට ඉදිරිපත් නොවුණි.

විස්තරය	වටිනාකම රු.	විගණනයට ඉදිරිපත් නොකළ සාක්ෂි
----- ණයගැනියෝ	2,048,012,299	ශේෂ තහවුරු කිරීමේ ලිපි
ණයනිමියෝ	264,771,252	- එම -

1.2.5 නීති රීති රෙගුලාසි හා කළමනාකරණ තීරණයන්ට අනුකූල නොවීම

පහත සඳහන් අනුකූල නොවූ අවස්ථාවන් විගණනයේදී නිරීක්ෂණය විය.

නීති රීති රෙගුලාසි හා කළමනාකරණ
තීරණයන්ට යොමුව

අනුකූල නොවීම

(අ) 2000 ජනවාරි 31 දිනැති අංක
පීඊ/පීඊ/6 දරන රාජ්‍ය මුදල්
වක්‍රලේඛය

වක්‍රලේඛ උපදෙස් වලට පටහැනිව ඉකුත් වර්ෂ සහ සමාලෝචිත
වර්ෂය සඳහා උපයනවිට ගෙවීම් බදු මුදල් සංස්ථාවේ අරමුදල්
වලින් ගෙවා තිබුණි. සමාලෝචිත වර්ෂය සඳහා සංස්ථා
අරමුදලින් රු.870,261ක් උපයන විට බදු ලෙස ගෙවා තිබුණි.
උපයන විට බදු අධ්‍යක්ෂ මණ්ඩල අනුමැතිය ඇතිව 2013
අප්‍රේල් මස දක්වා සංස්ථාව විසින් ගෙවන ලදීකද මේ
සම්බන්ධයෙන් දිගින් දිගටම වෘත්තීය සමිති සමග සාකච්ඡා කර
2013 මැයි මස සිට සේවකයන්ගෙන් අයකර ගැනීමට කටයුතු
කර ඇති බවට සභාපතිවරයා විසින් විගණනයට දක්වා තිබුණි.

(ආ) 2006 මාර්තු 01 දිනැති අංක 09
දරන ජාතික ප්‍රසම්පාදන
නියෝජිතායතන වක්‍රලේඛය

i. 2.9.1 වගන්තිය

සමාලෝචිත වර්ෂය තුළදී ප්‍රධාන ප්‍රසම්පාදන කමිටු සභාපතිට
හා සෙසු සාමාජිකයින්ට පිළිවෙලින් රු.17,500 හා රු. 15,000
බැගින් දීමනා ගෙවා තිබූ අතර සුඵ ප්‍රසම්පාදන කමිටු
සභාපතිට හා සෙසු සාමාජිකයින්ට පිළිවෙලින් රු.12,500 හා
රු. 10,000 බැගින් දීමනා ගෙවා තිබුණි.

මේ අනුව ප්‍රසම්පාදන කමිටු සභාපතිට හා සෙසු සාමාජිකයන්ට
සෞඛ්‍ය අමාත්‍යාංශ ලේකම්ගේ 2010 ජූලි 19 දිනැති අංක

SH/65/2007 දරන ලිපිය අනුව සමාලෝචිත වර්ෂයේදී එකතුව රු.3,981,750 ක් වැඩියෙන් ප්‍රසම්පාදන කමිටු දීමනා ගෙවා තිබුණි.

ii. 2.9.1 වගන්තිය

මෙම දීමනා ලබාගෙන තිබූ සමහර ප්‍රසම්පාදන කමිටු රැස්වීම් සාමාන්‍ය රාජකාරී වේලාවන් තුළ පවත්වා තිබුණි.

(ඇ) 2003 ජුනි 02 දිනැති අංක පීර්ඩ් 12 දරන රාජ්‍ය ව්‍යාපාර දෙපාර්තමේන්තු වකුලේඛය.

i. ඡේද අංක 6.5.1

වකුලේඛය ප්‍රකාරව කෙටුම්පත් වාර්ෂික වාර්තාව මූල්‍ය වර්ෂය අවසන්වී දින 60 ක් ඇතුළත විගණකාධිපති වෙත ඉදිරිපත් කළ යුතු වුවත් ඊට අනුකූලව කටයුතු කර නොතිබුණි.

ii. ඡේද අංක 6.5.3

වකුලේඛය ප්‍රකාරව වාර්ෂික වාර්තාව ගිණුම් වර්ෂය අවසන්වී දින 150 ක් ඇතුළත පාර්ලිමේන්තුවේ සභාගත කළ යුතු වුවත් 2011 වර්ෂයේ වාර්ෂික වාර්තාව පාර්ලිමේන්තුවේ සභාගත කර නොතිබුණි.

(ඇ) 2011 පෙබරවාරි 11 දිනැති අංක පීර්ඩ් 57 දරන රාජ්‍ය ව්‍යාපාර දෙපාර්තමේන්තු වකුලේඛය.

සමාලෝචිත වසර තුළ සංස්ථාව විසින් වකුලේඛ විධිවිධානයන්ට පටහැනිව ප්‍රදානයන් හා අනුග්‍රාහකත්ව දීමනාවන් ලෙස රාජ්‍ය නොවන ආයතනවලට රු.13,800,000 ක් ගෙවා තිබුණි

1.2.6 මතභේදයට තුඩුදෙන ගනුදෙනු

2012 මාර්තු 30 දිනැති අංක බී.පී/61/12 දරන අධ්‍යක්ෂ මණ්ඩල තීරණය අනුව සංස්ථාව විසින් රු.14,670,857ක ණයගැති ශේෂයන් පොත්වලින් ලියාහැර තිබුණි. වෛද්‍ය සැපයීම් අංශයෙන් අයවිය යුතු රු. 4,237,061ක්ද වෙනත් රාජ්‍ය ආයතන 32කින් අයවිය යුතු රු.9,612,367ක් හා පොද්ගලික ගනුදෙනුකරුවන් 38 දෙනෙකුගෙන් අයවිය යුතු රු.821,428 ක් ලියාහරින ලද ණයගැති ශේෂ තුළ ඇතුළත්ව තිබුණි. මෙම ණයගැතියන් 71 දෙනාගෙන් පොද්ගලික හිමිකාරත්වය සහිත ණයගැතියන් 06 දෙනෙකු තවදුරටත් සංස්ථාවේ ගනුදෙනුකරුවන් නොවන බවද අනාවරණය විය.

2. මූල්‍ය සමාලෝචනය

2.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2012 දෙසැම්බර් 31 දිනෙන් අවසන් වර්ෂය සඳහා සංස්ථාවේ මෙහෙයුම් කටයුතුවල ප්‍රතිඵලය බඳු වලට පෙර රු. 464,612,012 ක ශුද්ධ ලාභයක් වූ අතර, එය ඉකුත් වර්ෂය සඳහා බඳු වලට පෙර ශුද්ධ ලාභය වූ රු. 321,975,574 සමඟ සැසඳීමේදී රු. 142,636,438 ක වැඩිවීමක් පෙන්නුම් කෙරුණි. සමාලෝචිත වර්ෂයේ රු. 339,052,139 ක වූ මූල්‍ය වියදම අඩු කිරීමට පෙර සංස්ථාව විසින් රු. 799,720,426 ක මෙහෙයුම් ලාභයක් උපයා තිබූ අතර එය පසුගිය වර්ෂයේ මූල්‍ය පිරිවැය අඩු කිරීමට පෙර මෙහෙයුම් ලාභය රු.740,768,935 සමඟ සැසඳීමේදී රු.58,951,491ක මෙහෙයුම් ලාභය වැඩි වීමකි.

2.2 මූල්‍ය ප්‍රතිඵල සමාලෝචනය

සංස්ථාවේ මූල්‍ය ප්‍රතිඵල පිළිබඳ වැදගත් දත්තයන් ඉකුත් වර්ෂයට අදාළ අනුරූප දත්තයන් සහිතව පහත දැක්වේ.

	2012 වර්ෂය රු.මිලියන	2011 වර්ෂය රු.මිලියන
	-----	-----
පිරිවැටුම	21,610.2	17,375.5
විකුණුම් පිරිවැය/ සාප්පු වියදම්	19,425.4	15,551.3
දළ ලාභය	2,184.8	1,824.2
මෙහෙයුම් ලාභය	799.7	740.8
මූල්‍ය ආදායම්	3.9	4.1
මූල්‍ය වියදම්	339.1	422.9
ශුද්ධ ලාභය(බඳු පෙර)	464.6	322.0
බඳු වියදම්	205.3	228.5
ශුද්ධ ලාභය (බඳු පසු)	245.0	89.8
දළ ලාභ අනුපාතය - සියයට	10.1	10.5
ශුද්ධ ලාභ අනුපාතය - සියයට	1.1	0.5
තොග පිරිවැටුම් අනුපාතය - වාර	7.9	4.6
තොග පිරිවැටුම් කාලය - දින	47	79
ණය ගැනි පිරිවැටුම් අනුපාතය - වාර	2.6	3.9
ණය ගැනි පිරිවැටුම් අනුපාතය - දින	140	94
ණය හිමි පිරිවැටුම් අනුපාතය - වාර	36	28
ණය හිමි පිරිවැටුම් අනුපාතය - දින	10	13

පහත සඳහන් නිරීක්ෂණයන් කරනු ලැබේ.

- (අ) ඉකුත් වර්ෂයේ දළ ලාභ හා ශුද්ධ ලාභ අනුපාත සමඟ සැසඳීමේදී සමාලෝචිත වර්ෂයේ දළ ලාභ අනුපාතයේ අඩු වීමක් හා ශුද්ධ ලාභ අනුපාතයේ වැඩිවීමක් පෙන්නුම් කෙරේ.
- (ආ) සමාලෝචිත වර්ෂයේ තොග පිරිවැටුම් අනුපාතය 2011 වර්ෂයේ තොග පිරිවැටුම් අනුපාතය සමඟ සැසඳීමේදී වාර 3.3ක වැඩිවීමක් පෙන්නුම් කෙරෙන අතර තොග පිරිවැටුම් කාලය දින 32 කින් අඩුවී තිබුණි.
- (ඇ) සමාලෝචිත වර්ෂයේ ණයගැති පිරිවැටුම් අනුපාතය 1.3 කින් අඩුවී තිබූ අතර ණය එකතු කිරීමේ කාලය දින 46 කින් වැඩි වී තිබුණි. ඒ අනුව සංස්ථාවේ ණය අයකර ගැනීමේ ක්‍රියාවලය ඵලදායී තත්ත්වයක නොපැවති අතර එය සංස්ථාවේ මුදල් ප්‍රවාහය සඳහා සෘජුව බලපා තිබුණි.
- (ඈ) සමාලෝචිත වර්ෂයේ ණයනිමි පිරිවැටුම් අනුපාතය ඉකුත් වසරේ ණයනිමි පිරිවැටුම් අනුපාතය සමඟ සැසඳීමේදී වාර 8ක වැඩිවීමක් පෙන්නුම් කළද ණය ගෙවීම් කාලය දින 03 කින් අඩුවී තිබුණි. ඒ අනුව සංස්ථාවේ ණය ගෙවීම් ප්‍රමාද වීමක් පැවති අතර සංස්ථාවේ මුදල් ප්‍රවාහයේ පැවති දුර්වලතා මිට බලපා තිබුණි.
- (ඉ) සමාලෝචිත වර්ෂයේ සංස්ථාවේ අධි තෝලන තත්ත්වයක් පෙන්නුම් කළ අතර මුළු ණය ප්‍රාග්ධනයෙන් සියයට 70ක් බැංකු අයිතව මගින් නියෝජනය වී තිබුණු අතර එය 2012 දෙසැම්බර් 31 දිනට රු. මිලියන 7896.7 කි. මෙම බැංකු අයිතව පසුගිය වසර හා සැසඳීමේදී සියයට 67 ක වැඩිවීමකි.

2.3 මෙහෙයුම් සමාලෝචනය

2.3.1 ඔසුසල් ක්‍රියාකාරීත්වය

සමාලෝචිත වර්ෂයේ හා ඉකුත් වර්ෂ 04ක ඔසුසල් ක්‍රියාකාරීත්වය පිළිබඳ විස්තර පහත පරිදි විය.

	2012	2011	2010	2009	2008
	-----	-----	-----	-----	-----
ක්‍රියාත්මකව පැවති ඔසුසල් සංඛ්‍යාව	28	25	25	23	21
පිරිවැටුම (රු. මිලියන)	2,185.9	1974.8	1,840.2	1,691.4	1,398.2
මිලදී ගැනීම් - දේශීය (රු. මිලියන)	1189.8	963.3	918.7	791.7	609.7
- ආනයනික (රු. මිලියන)	718.4	678.8	683.7	677.7	594.6
ඉපයු ලාභය (රු. මිලියන)	134.1	102.6	96.6	97.4	44.2
පාඩු ලැබූ ඔසුසල් සංඛ්‍යාව	10	09	06	04	10
ලැබූ පාඩුව (රු. මිලියන)	8.1	7.2	7.02	3.8	9.16

ඔසුසල්වල ක්‍රියාකාරීත්වය සම්බන්ධයෙන් පහත නිරීක්ෂණයන් කරනු ලැබේ.

- (අ) 2012 වර්ෂය තුළ සංස්ථාවට අයත් ඔසුසල් 28ක් ක්‍රියාකාරීව පැවති අතර මින් යාපනය, පොලොන්නරුව, පිළියන්දල, කඵතර හා රත්මලාන යන ඔසුසල් 05 සමාලෝචිත වර්ෂයේදී අලෙවි කටයුතු අවසන් ආරම්භ කළ ඔසුසල් වන අතර පසුගිය වර්ෂයේදී පැවති ඔසුසල් 02ක් සමාලෝචිත වර්ෂයේදී තම අලෙවි කටයුතු නවතා තිබුණි.
- (ආ) සමාලෝචිත වර්ෂයේදී ඔසුසල් 28න් 18ක් ලාභදායී මට්ටමක පැවති අතර ඔසුසල් 10 ක් අලාභ ලබා තිබුණි. එම අලාභය රු.මිලියන 8.1 ක් වූ අතර අවිස්සාවේල්ල, අම්පාර හා මීගොඩ ඔසුසල් 2010 වර්ෂයේ සිට දිගින් දිගටම පාඩු ලබන තත්ත්වයක පවතී.
- (ඇ) සමාලෝචිත වර්ෂයේදී අලෙවි කටයුතු අවසන් ආරම්භ කළ ඔසුසල් 05 න් රත්මලාන ඔසුසල හැර අනෙක් ඔසුසල් 04 පාඩු ලබා තිබූ අතර එම ඔසුසල් 04 හි අලාභය රු.මිලියන 5.1ක් විය.
- (ඈ) පසුගිය වසර තුළ ලාභ ලබා තිබූ කරාපිටිය ඔසුසල සමාලෝචිත වර්ෂය තුළදී පාඩු ලබා තිබූ අතර නුවර , ගාල්ල හා දියතලාව යන ඔසුසල් පසුගිය වසරේ ලැබූ ලාභයට වඩා අඩු ලාභයක් සමාලෝචිත වර්ෂයේදී ලබා තිබූ අතර මීගොඩ, මීගමුව හා දියතලාව යන ඔසුසල්හි විකුණුම් පසුගිය වසර හා සැසඳීමේදී අඩුවීමක් දක්නට ලැබුණි.
- (ඉ) අවිස්සාවේල්ල, මිනුවන්ගොඩ, කුරුණෑගල, අම්පාර, බදුල්ල-සතොස, දියතලාව, යාපනය, රත්මලාන, පොලොන්නරුව හා කඵතර යන ඔසුසල් හැර ඉතිරි ඔසුසල් 18 හි දේශීය මිලදී ගැනීම් ඉතා ඉහළ අගයක පැවති අතර ඔසුසල් සඳහා සමාලෝචිත වර්ෂයේදී මිලදී ගෙන ඇති ඖෂධ හා ශල්‍ය පාරිභෝජන ද්‍රව්‍යයන්ගේ එකතු වටිනාකම රු. මිලියන 1,908.2 ක් වූ අතර ඉන් රු. මිලියන 1189.8 ක් එනම් සියයට 62 ක් දේශීය මිලදීගැනීම් විය. ඒ අනුව ආනයනික ඖෂධ වලට වඩා දේශීය මිලදී ගත් ඖෂධ අලෙවිය සඳහා සංස්ථාව වැඩි නැඹුරුවක් දක්වා තිබුණි.
- (ඊ) රාජ්‍ය ඔසුසල්වල සාමාන්‍යයෙන් ඖෂධ වර්ග 1600 ක් පමණ අලෙවි කරන අතර ඉන් ඉහළ පිරිවැටුමක් සහිත ඖෂධ වර්ග 150 ක් පමණ වේ. සමාලෝචිත වර්ෂයේ ක්‍රියාකාරී ඔසුසල් 28 න් ඔසුසල් 22 ක අලෙවි වන ඖෂධ වර්ග වල වියල නිතයක නිරීක්ෂණය විය. විස්තර පහත දැක්වේ.

ඔසුසල	එක් එක් මාසය තුළ ඖෂධ නිතය (ඖෂධ වර්ග අනුව)	
-----	අවමය	උපරිමය
-----	(ඖෂධ අයිතම)	(ඖෂධ අයිතම)
-----	-----	-----
අම්පාර	25	90

අනුරාධපුර	20	120
අවිස්සාවේල්ල	50	104
බදුල්ල	10	28
කොළඹ 01	30	103
කොළඹ 04	20	59
කොළඹ 07	31	69
ගාල්ල	07	10
හම්බන්තොට	31	60
යාපනය	59	84
ජයවර්ධනපුර	08	10
නුවර	65	160
කරාචිටිය	15	55
කුරුමුරුගල	20	60
මහරගම	15	30
මාතර	15	35
මිනුවන්ගොඩ	17	29
මීගමුව	23	40
නුගේගොඩ	30	44
පානදුර	25	45
පොලොන්නරුව	30	82
රත්නපුර	35	60

ඔසුසල්වල ඖෂධ නිභය සම්බන්ධයෙන් පහත සඳහන් තීරීක්ෂණයන් කරනු ලැබේ.

- i. යාපනය, ජයවර්ධනපුර, මහරගම, නුගේගොඩ හා පොලොන්නරුව යන ඔසුසල් හැර අනෙක් සියලු ඔසුසල්හි වර්ෂය පුරා සැම මසකම ඖෂධ නිභයන් පැවතුණි. මෙම ඖෂධ නිභයන්වල උපරිම පරාසය ඔසුසල් 14 ක 10 සිට 60 දක්වාද, ඔසුසල් 07 ක 60 සිට 120 දක්වා පරාසයකද, 120ට වැඩි ඔසුසල් 01 ක්ද විය.තවද, මෙම ඖෂධ වර්ගවල නිභයන්වල අවම පරාසය ඔසුසල් 16 ක 10 සිට 30 දක්වාද, ඔසුසල් 05 ක 30 සිට 60 දක්වාද, 60ට වැඩි ඔසුසල් 01ක්ද විය.
- ii. 2012 වර්ෂයේ රත්මලාන ප්‍රධාන ඖෂධ ගබඩාවේ මාසික සාමාන්‍ය ඖෂධ නිභය ඖෂධ වර්ග 125ක් වූ අතර වසරේ අවම ඖෂධ නිභය ඖෂධ වර්ග 100ක් ද උපරිම ඖෂධ නිභය ඖෂධ වර්ග 158ක් ද විය.

2.3.2 ප්‍රසම්පාදන

පහත සඳහන් තීරීක්ෂණයන් කරනු ලැබේ.

- (අ) F/Lumber Disectomy ශල්‍ය උපකරණ කට්ටල මිලදී ගැනීම.

i. ශල්‍ය උපකරණ කට්ටලයේ ඇතුළත් අයිතම සඳහා ලබාගත් සුවද්ඵලවුන් උපකරණ හා ඖෂධ අධිකාරියේ (CDDA) ලියාපදිංචි සහතිකවල වලංගු දිනය, 2011 ජනවාරි 07 දින සැපයුම්කරු වෙත ඉන්ඩෙන්ට්ටු නිකුත් කරන විටත් කල් ඉකුත්වී තිබුණු අතර වරායෙන් නිදහස් කර ගන්නා අවස්ථාව වන විටත් ලියාපදිංචි සහතිකය අවත් කර ගැනීමට කටයුතු කර නොතිබුණි. කෙසේ වෙතත්, මෙම මිලදී ගැනීම වෙනුවෙන් ප්‍රතිරෝදයක් නොමැති බවට ලිපියක් සොබා අමාත්‍යාංශයේ වෛද්‍ය තාක්ෂණික හා සැපයීම් අංශයෙන් ලබා ගෙන තිබුණි.

ii. 2008 පෙබරවාරි සැපයිය යුතු ශල්‍ය උපකරණ අවුරුදු 3 ක් සහ මාස 4 ක් ප්‍රමාදවී වෛද්‍ය සැපයීම් අංශයට 2011 ජුනි මාසයේදී ලැබී තිබුණද, මෙම උපකරණවල ලේබල නිවැරදි නොවීම, SR අංක හා ඉන්වොයිසි අංක සඳහන් නොවීම සහ ඉහත ඉන්වොයිසියේ අඩුපාඩු තිබීම නිසා වෛද්‍ය සැපයීම් අංශය විසින් එම උපකරණ කට්ටලය ප්‍රතික්ෂේප කර තිබූ අතර මෙම අඩුපාඩු නිවැරදි කර 2013 නොවැම්බර් නැවත සැපයීම සිදුකර තිබුණද, ඒ වනවිට වර්ෂ 05කට වැඩි කාල ප්‍රමාදයක් සිදුවී තිබුණි.

(ආ) Ibuprofen 200mg ඖෂධයෙන් පෙනි මිලියන 24 ක් මිලදී ගැනීම

පහත සඳහන් තීර්ණයන් කරනු ලැබේ.

i. ඉහත ඖෂධය මිලදී ගැනීම සඳහා අංක SPC/P1/369/11 දරන ඉන්ඩෙන්ට්ටු 2011 අගෝස්තු 11 දින නිකුත් කළ අවස්ථාව වන විට එම සැපයුම්කරුට සුවද්ඵලවුන්, උපකරණ හා ඖෂධ අධිකාරිය (C.D.D.A) විසින් නිකුත් කරන ලද අංක PR - 041003 දරන ලියාපදිංචි සහතිකය කල් ඉකුත්වී තිබුණි. කෙසේ වුවද මෙම සහතිකය 2011 සැප්තැම්බර් 16 දින නැවත අවත් කරවා ගෙන තිබුණි. එම ආයතනයේ දේශීය නියෝජිත CDDA ආයතනය මගින් එය 2011 සැප්තැම්බර් 16 දින ලබාගෙන ඇති බවත් ඒ අනුව එම සහතිකය 2011 අගෝස්තු 04 දින සිට වසර 05 කට වලංගු කර ඇති බවත් සභාපතිවරයා විසින් විගණනයට දන්වා තිබුණි.

ii. සපයන ලද පෙනි මිලියන 12 න් පෙනි මිලියන 4.6 ක් අලෙවි වී තිබූ අතර ඉතිරි පෙනි මිලියන 7.4 ක් 2012 ජනවාරි වන විට අවපැහැරැන්වී තිබීම හේතුවෙන් අලෙවියට නුසුදුසු තත්ත්වයට පත්වී තිබූ අතර එහි පිරිවැය දළ වශයෙන් රු.මිලියන 2.79 ක් වේ.

iii. සපයන ලද තොගය නියමිත පිරිවිතරයන් සපුරා ඇති බවට ආනයන කළමනාකරු විසින් තාක්ෂණික අංශයට දැනුම්දී තිබුණද, එම ඖෂධ තත්ත්වයෙන් අසමත් බවට තත්ත්ව ආරක්ෂණ රසායනාගාර කළමනාකරුගේ 2012 ජනවාරි 23 දිනැති ලිපිය මගින් නියෝජ්‍ය සාමාන්‍යාධිකාරී - තාක්ෂණික හා රසායනාගාර වෙත දැනුම් දී තිබුණි. මේ අනුව පිරිවිතරයන් සපුරා ඇති බවට ආනයන කළමනාකරු විසින් සහතික කිරීම කරනු ලැබූයේ කුමන පදනමක් මතද යන්න විගණනයට හෙලිදරව් නොවුණි.

iv. ඖෂධ තත්ත්වයෙන් අසමත් බව 2012 ජනවාරි 23 දින හඳුනාගන්නා විට පෙනි 1,000 ක ඇසුරුම් 4,952 ක් එනම්, සපයන ලද පෙනි ප්‍රමාණයෙන් සියයට 41 ක් අලෙවි කර තිබුණි.

v. තත්වයෙන් අසමත් පිරිවැය රු.2,972,382 කටු පෙති මිලියන 7.248 වෙනුවට දින 45 සිට දින 60 ක කාලයක් තුළ අවිනිත පෙති ලබාදීමට සැපයුම්කරු එකඟවී තිබුණද, මේ දක්වා එම පෙති තොග ලබා ගැනීමට කටයුතු කර නොතිබුණි.

(ඇ) රු.1,347,696 ක් පිරිවැය වූ ශල්‍ය උපකරණ සංස්ථාවට අනිමි වීම (ඉන්ඩෙන්ට් අංකය:DHS/SUS/19/361A/2009)

රු.1,347,696 ක් (එ.ජ ඩොලර් 11,654.20) පිරිවැය වූ ශල්‍ය උපකරණ අයිතමයන් 6 ක කාටුන් 13 ක් සැපයුම්කරුගෙන් ශ්‍රී ලංකා වරාය අධිකාරියට 2010 ජූලි මස ලැබී තිබුණද, ඊට අදාළ නොහාරපත හා ඉන්වොයිසි දේශීය නියෝජිත ආයතනය නමින් තිබුණු නිසා එම ශල්‍ය උපකරණ වරාය අධිකාරියෙන් නිදහස් කර ගැනීමට සංස්ථාවට නොහැකි වී තිබුණි. ශ්‍රී ලංකා රේගු දෙපාර්තමේන්තුව විසින් එම භාණ්ඩ විනාශ කිරීමට තීරණය කර තිබීම නිසා සංස්ථාවට රු.1,194,946 ක අලාභයක් සිදුවී තිබුණි. 2012 ජනවාරි 20 දිනැති අංක BP/4/12 දරන අධ්‍යක්ෂ මණ්ඩල රැස්වීම් වාර්තාව අනුව ශ්‍රී ලංකා වරාය අධිකාරිය එම ශල්‍ය උපකරණ තොගය විකුණා ඇති බව සඳහන් කර තිබූ බැවින් එම තොගය සම්බන්ධව නිවැරදි තොරතුරු අධ්‍යක්ෂ මණ්ඩලයට ඉදිරිපත් කර නොතිබූ බව නිරීක්ෂණය විය.

(ඈ) Clarithromycin powder for reconstitution for intravenous infusion 500 mg ඖෂධ වැළවී 61,200 ක් මිල දී ගැනීම.

පහත සඳහන් නිරීක්ෂණයන් කරනු ලැබේ.

i. වෛද්‍ය සැපයුම් අංශයේ ඉල්ලීම අනුව වැළවී 30,000 ක් ආනයනය කර 2011 මැයි 02 දින වෛද්‍ය සැපයුම් අංශයට භාර දී තිබූ අතර එම තොග සම්බන්ධයෙන් සිදු කළ නියැදි පරීක්ෂාවේ දී පවුදු වූ වැළවී පවතින බවට 2011 මැයි 24 දිනැති ලිපිය මගින් වෛද්‍ය සැපයුම් අංශ සංස්ථාවට දන්වා තිබුණි.

ii. එසේ වුවද, 2011 මැයි 31 දින අදාළ ණයවර ලිපිය සංශෝධනය කර එය රු. 9,250,386 (එ.ජ. ඩොලර් 167,400) ක් දක්වා වැඩිකර ඉතිරි තොගය ලංකාවට ගෙන්වීමට කටයුතු කර තිබූ අතර එම තොගයෙන් ඒකක 16,200 ක් හා ඒකක 15,000 ක් පිලිවෙලින් 2011 ජූලි 30 සහ 2011 සැප්තැම්බර් 05 දිනවල වරායෙන් නිදහස් කර ගෙන තිබුණි.

iii. 2011 නොවැම්බර් 02 දිනැති ලිපිය අනුව පසුව ගෙන්වූ වැළවී 16,200 හා දැනට ගබඩා කර ඇති වැළවී 15,000 යන තොග සියල්ලම භාවිතයෙන් ඉවත් කළ යුතු බවට ජාතික ඖෂධ ආරක්ෂණ අධිකාරිය මගින් දැනුම් දී තිබුණි. මේ අනුව සංස්ථාවට අයවිය යුතු එකතුව එ.ජ. ඩොලර් 98,066 කින් එ.ජ. ඩොලර් 11,384 ක් සැපයුම්කරුගෙන් අය කර ගැනීමට මේ දක්වා කටයුතු කර නොතිබුණි.

iv. ණයවර ලිපි සඳහා ගෙවීම් කිරීමේදී රඳවා ගතයුතු මුළු තොගයටම අදාළ සියයට 10 ක මුදල වන රු.1,840,440 ක වටිනාකම රඳවා ගැනීමටද ක්‍රියාකර නොතිබුණි.

(ඉ) Cannulated Screw ශල්‍ය උපකරණ මිලදී ගැනීම. (ඉන්ඩෙන්ට් අංක DHS/SU/221/825 B/08)

අවස්ථා කිහිපයකදී සපයන ලද යටෝක්ත මිලදී ගැනීම සම්බන්ධයෙන් පහත නිරීක්ෂණයන් කරනු ලැබේ.

i. වෛද්‍ය සැපයීම් අංශයේ 2007 ජූලි 11 දිනැති අංක MSD/SC/052/08/5 දරන ඇණවුම පරිදි 2008 ජනවාරි සැපයිය යුතු වටිනාකම රු.5,723,492 ක ශල්‍ය උපකරණ තොගය 2010 මැයි 07 දින වෛද්‍ය සැපයීම් අංශයට භාර දෙන විට අවුරුදු 02 ක් සහ මාස 09 ක් ප්‍රමාදවී තිබුණි.

- ටෙන්ඩර් ලියවිලිවල 20 හා 21 ඡේදයන්හි දක්වා ඇති පරිදි අවස්ථා දෙකකදී ප්‍රසම්පාදන ක්‍රියාවලිය තුළ සාම්පල් පරීක්ෂා කළ යුතු වුවද , ශල්‍ය උපකරණ තොගය ආනයනයේදී එවැනි සාම්පල් පරීක්ෂාවක් සිදු කර ඇති බවට තොරතුරු විගණනයට අනාවරණය නොවුණි.

ii. 2010 මාර්තු 10 දිනැති ඉන්වොයිස් අංක 4633 යටතේ ආනයනය කරන ලද රු. 1,338,398 (එ.ජ. ඩොලර් 11,760.97) ක් වටිනා ඒකක 7250 ක ඉන්වොයිස් අසම්පූර්ණ වීම හා කල් ඉකුත් වන දිනය සඳහන් නොවීම යන හේතූන් මත වෛද්‍ය සැපයීම් අංශය ප්‍රතික්ෂේප කර තිබුණි. තවද මෙම ශල්‍ය උපකරණ තොගය වෛද්‍යවරයෙකු විසින් කරන ලද පරීක්ෂණයක් මගින් තත්ත්වයෙන් අසමත් බවට 2012 ජනවාරි 27 දිනැති ලිපිය මගින් අනාවරණය කර තිබූ අතර මේ දක්වා වසර 2 1/2 ක පමණ කාලයක් තොගය ගබඩාවෙහි නෂ්කාර්යව රඳවා තිබුණි.

- වෛද්‍ය සැපයීම් අංශය මගින් භාරගැනීම ප්‍රතික්ෂේප කළ අංක 4633 දරන ඉන්වොයිසියට අදාළ ඒකක 7250 හා ඉන්වොයිස් අංක 4650 යටතේ ආනයනය කර වෛද්‍ය සැපයීම් අංශය විසින් භාර ගත් තොගයේ හිඟ ඒකක 16 ට අදාළව 2012 දෙසැම්බර් 10 දිනැති හා අංක 000339/2012 දරන හර පත්‍රයේ වටිනාකම වූ රු.1,393,189 (එ.ජ. ඩොලර් 12,242.44) මේ දක්වා නිරවුල් කර ගෙන නොතිබුණි.

(ඊ) Gentamicin Injection BP 80mg/2ml මිලට ගැනීම (ඉන්ටෙන්ඩ් අංක SPC/P1/509/10)

පහත සඳහන් නිරීක්ෂණයන් කරනු ලැබේ.

i. සංස්ථාවේ ඔසුසල් තුළ ඉතා ඉක්මනින් අලෙවි වන ඖෂධයක් ලෙස හඳුනාගෙන ඇති Gentamicin Injection BP 80mg/2ml ඒකක 240,000 න් ඒකක 80,000 බැගින් 2010 මාර්තු, ජූලි හා නොවැම්බර් මාසවල සැපයිය යුතු වුවද 2009 නොවැම්බර් 08 දිනැති පුවත් පත් දැන්වීම මගින් අවස්ථා දෙකකදී එම ප්‍රමාණයන් සැපයිය යුතු කාල සීමාවන් වෙනස් කර තිබුණි.

ii. ඉදිරිපත් වූ සැපයුම්කරුවන් 06 දෙනා අතරින් එක් සැපයුම්කරුවෙකු පමණක් සාම්පල් ඉදිරිපත් කර තිබූ අතර එම සාම්පලයද තත්ත්ව වාර්තාව අනුව තත්ත්වයෙන් අසමත් වී තිබුණි.

iii. ටෙන්ඩර් ලියවිලිවල 20.1 ඡේදය අනුව සියළුම සැපයුම්කරුවන් ටෙන්ඩරය සමඟ සාම්පල් ඉදිරිපත් කළ යුතු බවත් , 20.4 ඡේදය අනුව එය අනිවාර්ය අවශ්‍යතාවයක් බවත් , එය ඉටු නොකරන අවස්ථාවලදී ටෙන්ඩරය අවලංගු කළ යුතු බවක් දක්වා තිබුණද එක් සැපයුම්කරුවකුට පෙර නැව්ගත කිරීම්

සාම්පල් පරීක්ෂාවට යටත්ව ටෙන්ඩරය ලබා දී තිබූ අතර ඒ අනුව අවස්ථා දෙකකදී නියැදි තත්ත්වයෙන් අසමතරව නිසා ටෙන්ඩරය අවලංගු කර තිබුණි.

- iv. තෝරාගත් සැපයුම්කරු වෙත ඉදිරිපත් කළ අංක SPC/P1/509/10 දරන ඉන්ඩෙන්ට්ටුවෙහි ඖෂධ සැපයිය යුතු කාලය පළමු ඒකක 100,000 ඉතා හදිසි ලෙසත් , දෙවන හා තෙවන තොග දැනුම් දීමෙන් පසු ලෙසත් නැවත වෙනස් කර තිබුණි. ඒ අනුව තොග පාලන අංශය විසින් තොග පිළිබඳ පරීක්ෂා කර ඉදිරිපත් කළ ඇණවුමෙහි තොග අවශ්‍ය කාලය කිසිදු හේතුවක් නොදක්වා අවස්ථා 04 කදී වෙනස් කර තිබුණි.
- v. ඖෂධ හා ශල්‍ය උපකරණ සඳහා වන මාර්ගෝපදේශ සංග්‍රහයේ 2.3 ඡේදය අනුව ඖෂධ හා ශල්‍ය උපකරණ ආනයනයෙන් පසු අවම වශයෙන් මාස 06 ක කාලයක් සුවද විලවුන් , උපකරණ හා ඖෂධ අධිකාරියෙහි (CDDA) සැපයුම්කරුගේ ලියාපදිංචිය සක්‍රියව පැවතිය යුතු වුවද , මෙම ඖෂධ තොගය සංස්ථා ගබඩාවට ලැබීමටත් ප්‍රථම එනම් 2011 අප්‍රේල් 28 දින සැපයුම්කරුගේ ලියාපදිංචිය කල් ඉකුත් වී තිබූ අතර ඒ වෙනුවට ප්‍රතිරෝදයක් නොමැති බවට ලිපියක් ලබාගෙන තබුණි.
- vi. 2010 අගෝස්තු මාසයේ සිට 2011 මැයි මාසය දක්වා සංස්ථාවේ ගබඩා තුළ මෙම ඖෂධය හිඟව පැවති අතර මෙම කාලය තුළ අදාළ ඖෂධය සම්බන්ධයෙන් පාරිභෝගික අවශ්‍යතාවය ඉටු කිරීමට සංස්ථාවට අපොහොසත් වී තිබුණි.
- vii. ඖෂධ ඒකක 100,000 ක තොග ගබඩාවට ලැබීමෙන් පසුව කරන ලද නියැදි තත්ත්ව පරීක්ෂාවේදී ඖෂධ වල පැවතිය යුතු ආම්ලකතාවය හා භාෂ්මිකතාවය (PH අගය) නොතිබීම හා කුඩා කැබලි තිබීමත් නිසා 2011 සැප්තැම්බර් 07 දිනැති අංක 578/4RIAI - 40 දරන තත්ත්ව වාර්තාවට අනුව තොගය තත්ත්වයෙන් අසමත් බවට වාර්තා වන විට එම තොගයෙන් ඒකක 15,360 ක් අලෙවිය සඳහා නිකුත් කර තිබුණි.
- viii. තත්ත්වයෙන් අසමත් ඉතර් ඒකක 84,640 සම්බන්ධයෙන් වූ රු. 682,456 ක අලාභය අයකර ගැනීම සඳහා සංස්ථාව විසින් නිකුත් කළ 2012 පෙබරවාරි 27 දිනැති අංක 000029 දරන හර පත්‍රය මේ දක්වා නිරවුල් කර ගෙන නොතිබුණි. තවද , ඉහත පරිදි අවස්ථා දෙකකදී සැපයුම්කරු විසින් සපයන ලද මෙම ඖෂධයේ නියැදි තත්ත්වයෙන් අසමත්ව තිබියදීත් , නිසි පරිදි නියැදි පරීක්ෂාවක් සිදු නොකර නැව්ගත කිරීමට පෙර නියැදි වාර්තාව මත පදනම්ව ඖෂධ ගෙනවිම නිසා මෙම අලාභය සිදුවී තිබුණි.

(උ) ලොරි රථ මිලට ගැනීම

පහත සඳහන් නිරීක්ෂණයන් කරනු ලැබේ.

- i. ලියාපදිංචි සැපයුම්කරුවන්ගෙන් ලොරි රථ දෙකක් මිලට ගැනීමට ලත්යු කැඳවීමේදී සැපයුම්කරුවන් 05 දෙනෙකු ලත්යු ඉදිරිපත් කර තිබුණ අතර පළමු හා දෙවන අවම මිල ඉදිරිපත් කළ සැපයුම්කරුවන්ගේ ලත්යු ප්‍රතික්ෂේප කර එකක් රු. 7,000,000 බැගින් තෙවන අවම ලත්යුට ඉදිරිපත් කළ සතොස මෝටර්ස් ආයතනයෙන් මිලදී ගෙන තිබුණි. මෙහි ප්‍රතිඵලයක් ලෙස පළමු අවම ලත්යුට ඉදිරිපත් කළ ආයතන ප්‍රතික්ෂේප කිරීම හේතුවෙන් සංස්ථාවට රු 1,480,800 ක් වැඩිපුර ගෙවීමට සිදුවී තිබුණි.

- ii. ඉදිරිපත් කළ තාක්ෂණික නියමාවලියේ 09 ඡේදය අනුව, මුළු වටිනාකමින් සියයට 90 ක් වාහන 02 ලැබුණු පසුවද, සියයට 7.5 ක් මාස 03 කට පසුවද, ඉතිරි සියයට 2.5ක් රඳවා ගැනීමේ ලෙස තබා ගෙන වසරකට පසුව ගෙවිය යුතු වුවද ඊට පටහැනිව ලොරි රථ දෙක ලැබී මාසයක් ගත වීමටත් පෙර රු. 13,240,800ක් වූ මුළු මුදලම සැපයුම්කරුට ගෙවා තිබුණි.

2.3.3 ලාභාංශ මත ගෙවිය යුතු බදු

සංස්ථාව විසින් සමාලෝචිත වර්ෂයේ රු.259,329,589 ක් වූ බදු වලට පසු ලාභය මත ගෙවිය යුතු ලාභාංශ ගෙවා නොතිබුණි. මෙහි ප්‍රතිඵලයක් ලෙස නොගෙවන ලද ලාභාංශ මත රඳවාගත් ලාභාංශ බදු (deemed dividend tax) ගෙවීමේ අවදානමක් පවතී. එමෙන්ම සමාලෝචිත වර්ෂයේ සංස්ථාවේ මූල්‍ය ද්‍රවශීලතාවය යහපත් මට්ටමක නොපැවති බැවින් ලාභාංශ ගෙවීමට නොහැකිවී තිබුණි. මෙම ලාභාංශයෙන් 2013 වසරේ අගෝස්තු මස රු.මිලියන 25 ක් ගෙවා තිබුණි. 2013 වසරට අදාළ ලාභාංශ මෙම වසරේ දෙසැම්බර් මස ගෙවීමට කටයුතු කරන බවට සභාපතිවරයා විසින් විගණනය වෙත දන්වා තිබුණි.

2.3.4 කළමනාකරණ අකාර්යක්ෂමතා

පහත සඳහන් නිරීක්ෂණයන් කරනු ලැබේ.

- (අ) කොළඹ 07 පිහිටි ඔසුසල පරිසුරේ රසායනාගාර පහසුකම් ඉදි කිරීමට 2010 වසරේදී රු.මිලියන 122 ක් අනුමත කර තිබුණද, 2012 දෙසැම්බර් මාසය වන විටද ඉඳිකිරීම් අනුමැතිය ලබා ගැනීම හැරුණු කොට ඉදිකිරීම් සම්බන්ධ වෙනත කිසිදු ක්‍රියාමාර්ගයක් සංස්ථාව විසින් ගෙන නොතිබුණි.

- (ආ) ඉන්ඩෙන්ට්‍රි අංක DHS/SWW/3/32L/08-09 යටතේ මිල දී ගෙන ඇති Central Venous Catheter Double Lumen Adult set - 14G*18G lumens and 7Fr *16cm නැමැති අයිතමය වෛද්‍ය සැපයීම් අංශය ඉදිරිපත් කළ ඇණවුමෙහි සඳහන් අයිතමයේ ප්‍රමාණය හා සැපයුම්කරු ඉදිරිපත් කළ මිල ලැයිස්තුවේ සඳහන් අයිතමයේ ප්‍රමාණය එකිනෙකට වෙනස්ව තිබියදීත් සංස්ථාව විසින් සැපයුම්කරුට ඇණවුම භාර දී තිබුණි.

- i. කල් ඉකුත්වීමේ දිනය වර්ෂ 3ක සහිතව ශල්‍ය උපකරණ කට්ටලය වෛද්‍ය සැපයීම් අංශය මගින් ඇණවුම් කර තිබුණද අවස්ථා තුනේදීම නියමිත ජීව කාලය සහිතව ශල්‍ය උපකරණ කට්ටලය සැපයීමට සංස්ථාව අපොහොසත් වී තිබුණි.
- ii. තෙවන අවස්ථාවේ ගෙන්වූ රු.5,726,434 ක් වටිනා ඒකක 5000ක් වෛද්‍ය සැපයීම් අංශය මගින් ප්‍රතික්ෂේප කර තිබූ අතර එවා කුලියට ගත් ගබඩාවක තල කල් ඉකුත් වී වසරකට අධික කාලයක් ගත වී තිබුණද අලාභය සැපයුම්කරුගෙන් අය කරගත නොහැකි වී තිබුණි.

- (ඇ) වරායේ සිට සංස්ථාවේ ගබඩාවලට/වෛද්‍ය සැපයීම් අංශයට ඖෂධ හා ශල්‍ය උපකරණ ප්‍රවාහනයට කුලී ගෙවීමේ පදනම මත ලබාගත් බහාලුම් වෙනුවෙන් තැන්පත් කරන ලද ආපසු අයකර ගතහැකි බහාලුම් තැන්පත් එකතුව වූ රු.6,310,000 ක් ආපසු අයකර ගෙන නොතිබුණි.

(අ) 2012 අගෝස්තු 10 දින පැවති අංක 672 දරන අධ්‍යක්ෂ මණ්ඩල තීරණයට අනුව, සංස්ථාවේ ලියවිලි නොමැතිවීමෙන් රු.359,500 ක්ද, නැව් ඒජන්ත සමාගම්වල ලිපිනයන් වෙනස්වීම නිසා රු.153,500 ක්ද, නැව් ඒජන්ත සමාගම්වල කාර්යයන් නැවැත්වීම නිසා රු. 90,000 ක්ද වශයෙන් එකතුව රු. 603,000 ක් වූ බහාලුම් තැන්පත් අය කර ගත නොහැකිව පොත් වලින් ලියා හැර තිබුණි.

(ඉ) හානි වූ ඖෂධ තොග සඳහා වන රක්ෂණ හිමිකම් වටිනාකම රු.10,055,770 ක් වූ අතර විස්තර පහත දැක්වේ.

වර්ෂය	වටිනාකම රු.
2003-2005	552,256
2006	395,042
2007	526,248
2008	1,352,978
2009	1,004,189
2010	2,949,313
2011	1,183,562
2012	2,092,182
	10,055,770

පහත සඳහන් තිරික්ෂණයන් කරනු ලැබේ.

- i. 2003 වර්ෂයේ සිට 2009 වර්ෂයන් සඳහා ලැබිය යුතු රු.3,830,713 ක් වූ රක්ෂණ හිමිකම් ලබා ගැනීමට සංස්ථාව විසින් ප්‍රමාණවත් ක්‍රියාමාර්ග ගෙන නොතිබුණි.
- ii. හානිවූ ඖෂධ තොග වල වටිනාකම ගණනය කිරීමේදී සංස්ථාවේ වාජ්‍ය අංශය හා ගිණුම් අංශය ඒකාකාරී පදනමක් අනුගමනය කර නොතිබුණි. උදාහරණයක ලෙස හානි වූ තොගයක් සඳහා ලැබිය යුතු රක්ෂණ හිමිකම ගිණුම් අංශය විසින් රු.9,919,753 කට හා වාජ්‍ය අංශය විසින් එම තොගය රු. 9,669,879 කට ගණනය කර තිබුණි.
- iii. වාජ්‍ය අංශය විසින් රු. 9,669,879 කට අගයන ලද හානි වූ තොගයේ වටිනාකමින් රක්ෂණ හිමිකම් සඳහා ඉල්ලුම් කර තිබුණේ රු.2,226,330 ක වටිනා හානි වූ තොගයක් සඳහා පමණක් ව අතර රු.1,339,731 ක වන්දි මුදල් ලැබී නොතිබුණි.

2.3.5 මෙහෙයුම් අකාර්යක්ෂමතා

කුලියට ගත් ගබඩාවක ඖෂධ හා ශල්‍ය පාරිභෝජන ද්‍රව්‍ය ගබඩා කර තිබූ අතර මෙම තොග සම්බන්ධයෙන් පහත සඳහන් නිරීක්ෂණයන් කරනු ලැබේ.

(අ) භෞතික ආරක්ෂාව

සම්පූර්ණ ගබඩා පරිශ්‍ර ගොඩනැගිල්ලෙන් වර්ග අඩි 4000 ක කොටසක මාසිකව රු.100,000 බැගින් කුලී ගෙවීමේ පදනම මත ඖෂධ හා ශල්‍ය පාරිභෝජන ද්‍රව්‍ය ගබඩා කිරීමට පවත්වා ගෙනයාමත්, ඉතිරි කොටස පෞද්ගලික සමාගමක සේවා අංශයක් ලෙස භාවිතා කර තිබුණි. මෙම සේවා අංශය වෙන්කර ඇති අඩි 15 ක් පමණ උස බිත්තියට ඉහලින් බාහිර පාරිභවයකට ඖෂධ ගබඩාවට ප්‍රවේශවීමේ හැකියාව තිබූ බැවින් ගබඩාවේ ආරක්ෂාව ප්‍රමාණවත් නොවුණි.

(ආ) තත්ත්වය පිළිබඳ ආරක්ෂාව

වෛද්‍ය සැපයීම් අංශය විවිධ හේතූන් මත ප්‍රතික්ෂේප කරන ලද ඖෂධ හා ශල්‍ය පාරිභෝජන ද්‍රව්‍ය අතර ලේබල් සම්බන්ධ ගැටළු නිසා ප්‍රතික්ෂේප කළ ඖෂධ හා ශල්‍ය පාරිභෝජන ද්‍රව්‍ය ද මෙම ගබඩාවේ ගබඩා කර තිබුණි. එවැනි තොග වැඩි උෂ්ණත්වයක් හා දුර්වල සහිත ස්ථානයක ගබඩා කිරීම හේතුවෙන් එම ඖෂධවල ගුණත්වය අඩුවීම හා තත්ත්වයෙන් බාල වීමේ අවදානමක් පැවතුණි.

2.3.6 ආර්ථික නොවූ ගනුදෙනු

2011 වර්ෂයේ බැංකු අයිරාව රු. මිලියන 4,716.7 ක් වූ අතර එය 2012 වර්ෂයේදී රු. මිලියන 7,896.7 දක්වා වැඩිවී තිබූ අතර ඒ වෙනුවෙන් ගෙවා තිබූ බැංකු අයිරා පොලිය 2011 හා 2012 වර්ෂවල පිලිවෙලින් රු.මිලියන 422.9 හා රු.මිලියන 339.1 ක් විය. 2012 වර්ෂයේදී ගෙවන ලද බැංකු අයිරා පොලියෙන් 2012 ජුනි සිට දෙසැම්බර් දක්වා පොලිය වූ රු. මිලියන 247.6 ක් මහා භාණ්ඩාගාරය විසින් නැවත ආපසු ලබා දීමට එකඟවී තිබූ අතර 2012 ජනවාරි සිට මැයි දක්වා අයිරා පොලිය වූ රු. මිලියන 91.4 ක් සංස්ථාවේ ලාභයට එරෙහිව ලියාහැර තිබුණි.

2.3.7 හඳුනා ගන්නා ලද පාඩු

පහත සඳහන් නිරීක්ෂණයන් කරනු ලැබේ.

(අ) පහත හේතූන් නිසා එකතුව රු.189,893,482 ක ඖෂධ හා ශල්‍ය පාරිභෝජන ද්‍රව්‍ය වෛද්‍ය සැපයීම් අංශය විසින් ප්‍රතික්ෂේප කර තිබුණි.

විස්තරය	වටිනාකම
-----	රු.
-----	-----
පිරිවිතර හා නොගැලපීම	85,418,284

තත්ත්වයෙන් අසමත් වීම	28,966,714
ඇසුරුම් පලදුර්වල, ලැබීම් ප්‍රමාද වීම්	
හා පැමිණිලි මත ප්‍රතික්ෂේප වීම	37,671,366
කල් ඉකුත්වීම / කල් ඉකුත් වීමට ආසන්න වීම	23,175,946
ලේඛන අඩුපාඩු	14,661,172

	189,893,482
	=====

(ආ) සංස්ථාවේ අලෙවිය සඳහා 1996 වර්ෂයේ සිට 2011 වර්ෂය දක්වා ගෙන්වූ ඖෂධ වලින් රු. 80,563,867 ක ඖෂධ හා සමාලෝචිත වර්ෂය තුළ ගෙන්වූ වටිනාකම රු.21,554,608 ක් වූ ඖෂධ විකිණිය නොහැකි තත්ත්වයට පත්වී තිබූ බැවින් සංස්ථාවට රු.102,118,475 ක පාඩුවක් සිදුවී තිබුණි. තවද, භෞතික තොග සහාය වාර්තා අනුව එම තොගයේ වටිනාකම රු. 111,341,885 ක් වූයෙන් රු. 9,223,410 ක වෙනසට හේතු අනාවරණය නොවිණ.

2.3.8 මානව සම්පත් කළමනාකරණය

 පහත සඳහන් නිරීක්ෂණයන් කරනු ලැබේ.

- (අ) සමාලෝචිත වර්ෂය අවසානයට සේවක පුරප්පාඩු විධායක ශ්‍රේණියේ 26 ක්ද, විධායක නොවන ශ්‍රේණියේ 66 ක්ද, සුඵ සේවක 13 ක්ද වූයෙන් මුළු පුරප්පාඩු සංඛ්‍යාව 105ක් විය.
- (ආ) 1997 ඔක්තෝබර් 24 දිනැති අංක 124 දරන මුදල් හා ක්‍රමසම්පාදන චක්‍රලේඛයට පටහැනිව සංස්ථාවේ නිලධාරීන් 06 දෙනෙකු වර්ෂ 01 සිට වර්ෂ 07 දක්වා කාල පරාසයක සිට වැඩ බැලීමට පත්කර තිබුණි. තවද, නිත්‍ය තනතුරුවලට පත්කළ නිලධාරීන් 03 දෙනෙකු පත්කිරීමට වර්ෂ 04 ක කාල ප්‍රමාදයක් ගතවී තිබුණි.

3. ගිණුම් කටයුතු භාවය හා යහ පාලනය

3.1 සංයුක්ත සැලැස්ම

 2003 ජුනි 02 දිනැති අංක පීඊඩී/12 දරණ රාජ්‍ය ව්‍යාපාර චක්‍රලේඛය ප්‍රකාරව 2007 වර්ෂයේ සිට 2011 වර්ෂය දක්වා මුළු කාලයට සංයුක්ත සැලැස්මක් පිළියෙල කර තිබූ නමුත් 2008, 2009, 2010, 2011 හා 2012 වර්ෂයන් සඳහා සංයුක්ත සැලැස්ම පිළියෙල කර නොතිබුණි. මේ අනුව සංස්ථාවේ අරමුණු හා ඉලක්ක ඉටුකර ගැනීම සඳහා සංයුක්ත සැලැස්ම කළමනාකරණ උපාංගයක් ලෙස උපයෝගී කරගෙන නොතිබුණි.

3.2 ක්‍රියාකාරී සැලැස්ම

 පහත නිරීක්ෂණයන් කරනු ලැබේ.

- (අ) 2003 ජුනි 02 දිනැති අංක පීර්ඩී/12 දරණ රාජ්‍ය ව්‍යාපාර වක්‍රලේඛය ප්‍රකාරව ක්‍රියාකාරී සැලැස්මේ අරමුණු හා ඉලක්ක ඉටුකර ගැනීමේ වගකීම දරන කළමනාකරුවන් පැහැදිලිව දැක්විය යුතු වුවත් සංස්ථාව විසින් 2012 වර්ෂය සඳහා පිලියෙල කර තිබූ ක්‍රියාකාරී සැලැස්මේ ක්‍රියාකාරකම් කිහිපයක හැර අනෙකුත් ක්‍රියාකාරකම්වල වගකීම දරන කළමනාකරුවන් දක්වා නොතිබුණි.
- (ආ) 2007 වර්ෂයේ සිට 2011 දක්වා සංයුක්ත සැලැස්මේ දිගුවක් ලෙස 2012 වසර සඳහා පිලියෙල කළ ක්‍රියාකාරී සැලැස්මේ ක්‍රියාකාරකම් 08 ක් 2012 වර්ෂය තුළ සිදුකළ යුතු ක්‍රියාකාරකම් ලෙස දක්වා තිබුණද ඉන් ක්‍රියාකාරකම් 04ක් වනම් කළමනාකරණ තොරතුරු පද්ධතියක් ස්ථාපනය කිරීම, පර්යේෂණාගාර පහසුකම් ප්‍රවර්ධනය, ඔසුසල්වල තත්ත්වය වර්ධනය කිරීම සහ තොරාගත් ප්‍රදේශ තුළ රාජ්‍ය ඔසුසල් පිහිටුවීම යන අරමුණු ඉටුකර ගැනීමට සමාලෝචිත වර්ෂයේදී අපොහොසත්ව තිබුණි.

3.3 අයවැය ලේඛනමය පාලනය

සමාලෝචිත වර්ෂයේ අයවැය ලේඛණය සහ සත්‍ය ආදායම් හා වියදම් අතර සැලකිය යුතු විචලනයන් නිරීක්ෂණය වූයෙන් අයවැය ලේඛණය ඵලදායී කළමනාකරණ පාලන කාර්යයක් ලෙස යොදාගෙන නොතිබුණි. අයිතම් 23 ක මෙම විචලනය සියයට 18 සිට සියයට 148 දක්වා පරාසයක විය.

4. පද්ධති හා පාලන

විගණනයේදී නිරීක්ෂණය වූ පද්ධති හා පාලනයේ අඩුපාඩු වරින් වර සංස්ථාවේ සභාපතිවරයාගේ අවධානයට යොමු කරන ලදී. පහත දැක්වෙන පාලන ක්ෂේත්‍රයන්හි දුර්වලතා කෙරෙහි විශේෂ අවධානය යොමු කළ යුතුය.

- (අ) ප්‍රසම්පාදන ක්‍රියාවලිය
- (ආ) තොග පාලනය
- (ඇ) ගණකාධිකරණ
- (ඈ) ලැබිය යුතු හා ගෙවිය යුතු ගිණුම්
- (ඉ) බදු
- (ඊ) මානව සම්පත් කළමනාකරණය
- (උ) නීතිරීති රෙගුලාසිවලට අනුකූල නොවීම.
- (ඌ) ඔසුසල් ක්‍රියාකාරීත්වය
- (ඍ) සංයුක්ත සැලැස්ම හා ක්‍රියාකාරී සැලැස්ම
- (ඎ) අයවැය

